

اتم فصل

عامه افکار :

عامه افکار چي د څو بيلیونو ډالرو بزنس تشکیلوي، د اوسني عصر په ډیموکراسي کي لوی رول لوبوي. مگر سوال دا دی چي آیا عامه افکار کولای سي، او یا هم لازمه ده، چي عمده او رهبري کوونکی رول ولري؟ لږ. پولیتیکل ساینټسټان غواړي چي عامه افکار رهبري کوونکی رول ولري او د دې له پاره ښه دلایل هم لري.

عامه افکار په یوه ډیموکراسي کي ډېر مهم دي، ځکه چي انتخابات یوازې د خلکو د ارادې یو زېر او ناصفیه سوی تصویر وړاندې کوي. انتخابات ښايي دا څرگنده کړي چي رایه ور کوونکي د یوه ټاکلي کانديد په باب په عمومي توگه څه فکر کوي، مگر پر مشخصو مسایلو تمرکز نه کوي. د عامه افکارو سروې گاني بیا جزئیاتو ته توجه کوي چي په دې ډول رسمي مقامات په دې باندې پوهېږي چي خلک مثلاً د صحي خدماتو او یا هم مثلاً د جنګ په هکله څه فکر کوي. عامه افکار کېدای سي په سیاست کي د عامو خلکو د نظریاتو د داخلیدو یوه وسیله وگرزي.

دولتي مقامات زیات وختونه د میډیا له لاري عامه افکار ایجادوي. کله چي په ۱۹۷۱ع کي ریچارډ نیکسن و چین ته د رسمي سفر کولو اعلان وکړ، د چین په هکله د امریکې د متحده ایالاتو په عامه افکارو کي مثبت تغیر راغی.

عامه افکار اکثره وخت د ذینفعو گروپونو [interest groups] لخوا رهبري او یا تنظیمېږي. کله چي میډیا و ځینو مظلومو ته د خلکو توجه راواړوي، د خلکو ډېره خواخوږي او همدردی راپیدا کېږي. کله چي پولیسو د امریکې د متحده ایالاتو د الاباما په ایالت کي هغه تور پوستان چي د رایي حق یې غوښتی، سخت وډبول او خلکو دا جریان په تلویزیون کي ولیدی، نو د خلکو عامه افکارو د ۱۹۶۵ع کال د رایي ور کولو د حقوقو د قانون Voting Rights Act په گټه تغیر وکړ.

هر حکومت له عامه افکارو څخه متاثره کېږي. مهاتما ګاندي، د عدم تشدد د اعتراضونو له لارې، د هند د آزادۍ له پاره له عامه افکارو څخه کار واخيست. یو زور، ډنگر او عینکي سپري چې لونگ به یې وهلی و، د اعتراضونو رهبري پر غاړه درلوده. ده خپل د اغوستلو کالي پخپله اودل او برتانویان یې په دې تهدید کړل چې که دوی هندوستان پرې نږدې، دی به له لوړې ځان ووژني. هغه نهضت چې ګاندي منځته راووست دومره قوت وموند چې برتانیه مجبوره سوه هندوستان ته په کال ۱۹۴۷ کې آزادي ورکړي.

د عامه افکارو شکل او جوړښت:

ټولنپوهانو په تقریبي ډول دا معلومه کړې ده چې څوک د سیاست په باب څه فکر کوي. ښکاره خبره ده چې هیڅ اجتماعي کټه ګوري په سلو کې سل د یو شي طرفداره او یا پر ضد نه وي. په حقیقت کې، په سلو کې له ۶۰ څخه بیا تر ۷۰ پوري موافقت یا عدم موافقت ډېر کافي عدد دی. مور د اجتماعي کټه ګوريو تر میانځ تفاوتونه له احصائیوي پلوه تر څیړني لاندې نیسو. مور په خپلو څېړنو کې په څر سپوري پسې ګرزو نه په تور او سپین پسې. کله چې مور د پام وړ تفاوتونه و موندل، نو بیا کولای سو دا څرګنده کړو چې مثلاً کومه اجتماعي کټه ګوري پر عامه افکارو په څه ډول اغېزه کوي. د مثال په توګه، په سکانډینویایي هیوادونو کې د اجتماعي طبقاتو غوره توب (رجحان) ښکاره دی. کار ګره طبقه سوسیال ډیموکرات ته رایې ورکوي او متوسطه طبقه بیا و نورو محافظه کارو ګوندونو ته رایه ورکوي. په لاتینه اروپا کې بیا اجتماعي طبقات دومره واضح نه دي. د کار ګري طبقې رایې ټیټې دي، یعنې ښی، کین او ماییني ګوندونو ته رایې ورکوي.

اجتماعي طبقه بندي:

کارل مارکس ته اجتماعي طبقات ډېر څرګند او واضح وه. ده دا پېش بڼې وکړه چې کار ګران به سوشیالستان سي. په حقیقت کې فقط ځیني کار ګران سوشیالستان سول. مګر اجتماعي طبقات، حتی د امریکې په متحده ایالاتو کې چې په نسبي توګه غیر طبقاتي ګڼل کېږي، ډیر اهمیت لري. له ډېرو کلونو راهیسې د امریکې د جسماني کار ګرانو تمایل ډیموکراټانو ته د رایې

ورکولو پرخوا دئ، ماږه او یا هم مسلکي اشخاص بیا جمهوري خواهانو ته تمایل لري. مگر بیا هم دا صرف تمایلات دي، او هر وخت له نورو عناصرو څخه متأثره کېږي. ښوولې او غریب خلگ په عمومي توگه په مذهبي او اجتماعي مسایلو کې ډېر محافظه کاره وي، ماږه خلگ بیا زیاتره وخت لیبرال او حتی افراطي وي.

د اجتماعي طبقې پیمانې کول او تعینول گران کار دئ. د تعین له پاره یې دوې لاري موجودې دي، یوه عیني [objective] او بله عندي [subjective]. په عیني توگه د اجتماعي طبقې تعین داسې کېږي چې له خلگو څخه د دوی کلنی عاید وپوښتل سي. عندي لار یې دا ده چې له خلگو څخه پوښتنه وسي چې دوی په کومه طبقه پوري اړه لري. ښایي هغه خلگ چې ډېر عاید لري هم ځانونه د لوړې طبقې ونه بولي، اکثریت امریکایان ځانونه په منځنۍ طبقه پوري تړي، حتی که داسې هم نه وي. کله کله حتی ښایان، د خپلې غریبانه سابقې له امله، ځانونه منځنۍ طبقه بولي. دا چې یو څوک په څه ډول پیسې گټي ښایي تر دې چې څومره پیسې گټي، مهم وي. په عمومي صورت د امریکې کروندگر محافظه کاره وي. معدن چیان (هغه کسان چې په کانونو کې کار کوي) او د فولادو د فابریکو کارگران بیا داسې نه وي.

طبقه، په تېره بیا چې منطقي او مذهبي فکتورونه پر زیات سي، ډېر اهمیت لري. په برتانیه کې زیاتي رایې پر طبقه جمع منطقه باندي ولاړې وي، په فرانسه کې طبقه جمع منطقه مذهبي والی (یعني دا چې څوک مذهب تعقیبوي او څوک یې نه تعقیبوي) پر رایو باندي اثر لري، په جرمني کې بیا طبقه جمع منطقه مذهبي فرقه (کاتولیک یا پروتستانت) اثر لري.

امریکایانو تر عمومي جگړې وروسته څو لسیزو کې، په نسبي توگه د عاید له پلوه په منځنۍ طبقې پوري اړه درلودل. مگر د شلمې پېړي په اخیره کې د خلگو عاید ډېر غیر مساوي سو. په کال ۱۹۷۹ کې د هغه کسانو عاید چې د لیسانس او یا تر هغه زیات تحصیل خاوندان وه، تر هغو کسانو چې د بکلوریا په سویه تحصیلات یې درلودل، په سلو کې ۳۱ زیات سو، او دا عدد په ۲۰۰۶ع کال کې تقریباً دوه چنده سو. په سلو کې د صفر اعشاریه یو لوړ عایدو کسانو عاید ډېر زیات لوړ سو، په داسې حال کې چې د فابریکو کارگران بېکاره کړه سول او کارونه یې ارزانو هیوادونو ته ولېږدول سول.

تعلیم (ښوونه او روزنه):

تعلیمي سويه له اجتماعي طبقې سره اړه لري چې پخپل وار سره بیا له قطبي کېدلو (جلا والي) سره مرسته کوي. له کالج یا پوهنتون څخه فارغه سوي کسان په مالي مؤسساتو او د معلوماتي تکنالوجۍ په شرکتونو کې لوړې تنخواګانې اخلي، هغه کسان چې دا ډول تعلیمي سويه ونه لري له ډېرو ستونزو سره مخامخ وي. بډایان خپلو اولادونو ته د ښه تعلیم زمینه برابروي، چې په حقیقت کې دوی خپل طبقاتي موقف خپلو اولادونو ته وراثتوالی.

د امریکې په متحده ایالاتو کې، د لوړو تحصیلاتو خاوندان په غیر اقتصادي مسایلو کې ډېر لیرال او په اقتصادي مسایلو کې بیا ډېر محافظه کار وي. سروې ګانې دا ښيي چې د کالج او پوهنتون د سويې خلګ د ډېر تحمل خاوندان وي، له مدني حقوقو سره مینه لري، او د مختلفو نظریاتو او افکارو د اورېدلو ډېره حوصله لري.

مذهب:

مذهب زیات وخت په سیاست او د عامه افکارو په تشکیل (جوړښت) کې ډېر مهم رول لوبوي. له مذهب څخه مطلب بېلا بېلي مذهبي فرقې او یا مذهبي والی او غیر مذهبي والی کېدای شي. په جرمني کې، د کاتولیک مذهب پیروان عموماً و کریسچن ډیموکرات Christian Democrat او د پروتستانت مذهب پیروان بیا عموماً سوسیال ډیموکرات Social Democrat ته رایې ورکوي. یعنی په جرمني کې د مذهبي فرقو مسئله مطرح ده. په فرانسه کې، چې اکثر خلګ د کاتولیک په توګه تعمیم (د عمید غسل چې عیسویان یې ماشوم ته ورکوي) سوي وي، د مذهبي والی او غیر مذهبي والي سوال مطرح دی. دا ځکه چې ډېر فرانسویان د مذهب په برخه کې بې تفاوته دي. هغه فرانسویان چې کلیسا ته ډېر ځي، ډېر امکان لري خپلي رایې محافظه کارو ګوندونو ته ورکړي. ډېر لږ کاتولیکان ښایي کمونستانو ته رایې ورکړي. په پولینډ کې رومن کاتولیک کلیسا د پولینډ خلګ تشویق کړل چې کمونست رژیم له ښو و غورځوي او د کلیسا طرفدار ګوندونه حمایته کړي.

د امریکې په متحده ایالاتو کې هم مذهب ډېر عمده رول لوبوي. د پروتستانت مذهب پیروان عموماً جمهوري غوښتونکي ګوند ته رایې ورکوي.

د کاتولیک مذهب پيروان بيا عموماً ډيموکرات گوند ته رایه ورکوي. تر ډېره وخته پوري دا عقیده موجوده وه چې یو کاتولیک د امریکې د متحده ایالاتو د جمهور رئیس په توگه نه سي انتخابدلای، په کال ۱۹۶۰ کې جان کینيډي د امریکې جمهور رئیس سو او دا پدل مات سو.

سن (عمر):

د خلگو پر سیاسي نظریاتو باندي د عمر د اغېزې په هکله دوې نظریې موجودي دي. یوه د عمر د دوران او بله د نسل نظریه ده. د عمر د دوران نظریه، چې په پراخه توگه منل سوې ده، وایي چې په خلگو کې د عمر په تېرېدلو سره بدلون راځي. ځکه نو ځوانان په طبیعي ډول افراطي او احساساتي وي، او په عمر پاخه خلگ بيا نرم او معتدل او حتی محافظه کار وي. د ځوانانو مسؤلیتونه لږ وي او کولای سي چې ایډیالیست او باغي واوسي. کله چې د کور، وظیفې او اولادونو مسؤلیتونه ور په غاړه سي، خلگ محافظه کارۍ ته تمایل پیدا کوي.

ځیني وخت بيا څو نسلونه د هغو سترو پېښو تر تأثیر لاندي وي چې د دوی د ژوند په دوران کې پېښي سوي وي. هغو کسانو چې جگړې لیدلي وي تر ډېرو کلونو پوري یې په یاد وي او د جنگ، اقتصاد او سیاست په برخه کې د دوی پر نظریاتو اثر بندي. د امریکې په متحده ایالاتو کې، هغو کسانو چې د ویتنام جنگ لیدلی دی، په غریزي توگه، په عراق کې د امریکایي قواوو مخالف دي.

جنس (بڼه، نارینه):

حتی د بڼو تر نهضت مخکې، جنس (یعني بڼه، یا نارینه توب) پر سیاست اثر درلود. په عنعنوي توگه، په تېره بيا په کاتولیکو هیوادو کې، بڼه د نارینه وو په تناسب محافظه کاره وې او د کور، فامیل او اخلاقو سره یې علاقه او اندېښنه زیاته وي. په هسپانیه او پرتگال کې، چې کاتولیک هیوادونه دي، دا موضوع اوس هم صدق کوي. مگر کله د ټولني له مدني کېدلو سره د بڼو او نارینه وو په نظریاتو کې بدلون راځي. بڼه له کوره راوړي، کار کوي، په اجتماعي او اقتصادي پرابلمونو خبرېږي، او خامخا د خپلو مېړنو

سیاسي نظریات نه تعقیبوي. د امریکې په متحده ایالاتو کې، د ښځو او نارینه تفاوت په ۱۹۸۰ کلونو کې هغه وخت راڅرگند سو، چې احصائیې دا وښووله چې ښځې تر نارینه وو څو فیصده زیاتي لیبرال او ډیموکراتي وې. د ۱۹۹۶ او ۲۰۰۰ کلونو په انتخاباتو کې د نارینه وو په تناسب په سلو کې ۱۱ زیاتو ښځو ډیموکرات گوند ته رایې ورکړې. ښایي په اوسنۍ سیاسي نړۍ کې به د ښځو لیبرال نظریات درلودل طبیعي خبره وي.

د عامه افکارو شمېر نه (احصائیوي شمېر نه. نظر غوښتنه):

کېدای سي چې خلگ د یوې مسئلې طرفداره، پر ضد او یا هم د هغې په باب بې تصمیمه وي. مگر د مسایلو په هکله د خلگو د بې اطمینانۍ او نه قاطعیت فکتورونه دومره زیات دي چې مور دانه سو ویلای چې د یوې مسئلې په طرفداري یا پر ضد د عامه افکارو یوه احصائیوي شمېر نه مور ته د اعتماد وړ تصویر په لاس راکوي او کنه.

د مسایلو په هکله د خلگو نظریات زیات وخت په یو منظم او تعریف سوي ماډل ځکه نه راکښیوزي چې ډېر خلگ زیاتره وخت له سیاست سره بې پروا وي او توجه نه ورته کوي. د دوی علاقه له هغو مسایلو سره چې د دوی پر ژوند مستقیم اثر نه لري کمزورې وي، ځکه نو د ډېرو مسایلو په هکله ځان نه خبروي. د امریکې په متحده ایالاتو کې، ډېرو سروې گانو دا ښودلې ده چې تر نیمایي زیات خلگ په کانگرس کې د خپل ټاکل سوي نماینده نوم نه پېژني.

ځکه نو، د ډېرو سیاسي او اجتماعي مسایلو په هکله، د ټول اولس یو وړوکی اقلیت و خبري رپوټونو او اخباري سرمقالو ته په توجه کولو سره د یو روښانه نظر خاوندان وي. همدارنگه په ډېرو حالاتو کې، د عمومي افکارو سروې د همدغه (متوجه او علاقه مند اقلیت) د نظریاتو ښکارندوی وي. له دې ټولو ابهاماتو، د افرادو له ځانگړو خصوصیاتو او عامه بې علاقه گۍ او بې خبرۍ سره، سروې گاني څرنگه کولای سي د مسایلو په هکله د خلگو د نظریاتو واقعي تصویر وړاندي کړي؟

د ممثله نمونې sample له لاري د عمومي افکارو معلومول سروې بولي. خلگ په مطبوعاتو کې خپرو سويو سروې گانو ته، په تېره بیا په انتخاباتي کال کې، ډېره پاملرنه کوي. تقریباً هره ورځ، احصائیې وینو چې د جنگ، بېکاری

او د کانديدانو په هکله د امريکې د خلگو نظر وړاندي کوي. دا کار له کانديدانو او پالیسي جوړونکو سره مرسته کوي. مگر اوس د دې سروې گانو پر سياسي جانبي عوارضو تاوده بحثونه روان دي. د مثال په توگه، آیا داسي نه ده چې نظر غوښتنه [polls] و ځينو غیر قطعي نظرياتو ته تر حد زیاته توجه کوي؟ آیا داسي نه ده چې ژورنالستان، د نظر غوښتنې په کارولو سره د خپلي خوښې پېش بيني ته قاطع رنگ ورکوي او خلگ بیا هغه مني؟ آیا د پالیسي گانو په ټاکلو کې د عامه افکارو د سروې گانو څخه کار اخیستل ډیموکراټیک او مناسب عمل دی؟ آیا د پالیسي په تعینولو کې پر نظر غوښتنه باندې پوره اعتماد کېدای شي؟ څوک له سروې گانو څخه کار اخلي؟ د څه مقصد او هدف له پاره کارول کېږي؟ آیا مورې باور په کولای سو؟

د نظر غوښتنې لاري او تخنیکونه:

څرنګه د ۱۰۰۰ کسانو نمونه یې نظر غوښتنه کولای سي د دوه سوه ملیونو رایې ورکوونکو نظر تشریح کړي؟ د دې سوال جواب پر له پېچلی دی، مگر پر یوه تخنیک راڅرخي چې په لاندې توگه خلاصه کېدای سي:

د نمونې انتخابول:

د نمونې په انتخابولو کې، نظر پوښتونکي دوه عمده روشونه کاروي. یو یې د طبقه بندۍ سوي سهميې پر اساس د نمونې ټاکل دي. په دې روش کې هڅه کېږي چې د ټولني له داسي مقطع څخه نمونه انتخاب سي چې په متناسبه توگه د ټولني نمایندګي وکړای سي. دا کار ډېري ستونزي لري، ځکه چې پوښتونکي (مصاحبه کونکي) باید په ډېر دقیق ډول د مثال په توگه x شمېر کارگران، y شمیر سپین سري ښځې او z شمېر جمهوري غوښتونکي د پوښتنو او مصاحبې له پاره انتخاب کړي. که د یوه گروپ شمېر زیات او د بل گروپ شمېر لږ وي، تناسب یې له منځه ځي چې اعتبار یې هم له منځه ځي.

دوهم عمده روش د اتفاقي نمونه گیری random sample روش دی چې په هغه کې انتخاب موجود نه وي. په یوه ریښتنې اتفاقي نمونه گیری کې به پوښتل سوي کاریگران (او یا هم کومه بله کټه گوري) د فیصدۍ له مخې د دوی اصلي نفوس ته نژدې وي. اتفاقي نمونه گیری Randomization، چې د

کمپیوټر په مرسته سر ته رسېږي، د سهميې د سیستم په پر تله ډېر د اعتماد وړ نتایج منځته راوړي.

نظر غوښتنه سر ته رسول :

نظر غوښتنه ډېره گرانه تمامېږي، او هغه کسان چي دا کار کوي غواړي سپما وکړي. له بده مرغه، په ارزانه میتود باندي تر سره سوې نظر غوښتنه صحیح نتیجه نه ورکوي. تر ټولو ارزانه لار دا ده چي انتخاب سوي نمونې ته پوښتني په لیکلې بڼه په پوسته کي ورولېږل سي. مگر هغه کسان چي علاقه ولري او د پوښتنو جواب بېرته نظر اخیستونکو مامورینو ته ورلېږي، ډېر لږ وي، ځکه نو د خپلي کټه گوري پوره نمایندې نه سي کولای. په ټیلیفوني نظر غوښتنه کي بیا د دې مشکل مخنیوی کېدای سي، مگر د یوه په زړه پوري جواب لاسته راوړل گران کار دی. د ټیلیفوني سروې له پاره کمپیوټر اتفاقي نومرې په ټول هیواد کي ډایل کولای (وهلای) سي. مگر له ټیلیفوني سروې گانو سره دوه پرابلمه سته، یوداچي ډېر خلگ ټیلیفوني پوښتنو ته جواب نه ورکوي او بل دا چي ډېر امکان سته چي یوازي بنځي، سپین بېري، سپین سري، او بېکاره خلگ د ټیلیفوني پوښتنو پر وخت پر کور وي چي په دې صورت کي نمونه غیر اتفاقي شکل اخلي او د اعتماد وړ نتیجه لاس ته نه راځي. تر ټولو د اعتماد وړ میتود هماغه مصاحبه کول دي چي له یوې خوا ډېر گران تمامېږي او له بلې خوا مصاحبه کوونکی باید د دې کار له پاره ښه روزل سوی وي.

عمده مفاهیم

عامه افکار کوم شيان په بر کي نیسي؟

سیاسي کلتور او عامه افکار سره تړلي دي مگر سره یو شی نه دي. سیاسي کلتور پر پایښت لرونکو ارزښتونو، نظرونو او ایډیالو باندې، چي له خلگو سره له ډېره وخته وجود لري، تمرکز کوي. ډېر امریکایان ډېره کلکه عقیده لري چي له حکومتي قدرت سره بالقوه استبداد تړلی دی او باید کنترول سي او ډیموکراسي د حکومت یوازنی عادلانه شکل دی. عامه افکار بیا د سمدستي پالیسي گانو او پرابلمو په هکله د خلگو له عکس العمل سره

سروکار لري.

عامه افکار له انفرادي مفکورې سره تفاوت لري. د خپل همسايه د مذهبي عقیدې په هکله د يو شخص مفکوره يا نظر د عامه افکارو جزء نه دی. عامه افکار د سياسي او اجتماعي مسايلو په باب وي نه د شخصي مسايلو په باب. او همدارنگه، عامه افکار خامخا د دې معنی نه لري چي گویا خلگ د یوې موضوع په هکله قوي، روښانه او ټينگه عقیده لري. هغه څه چي مورېي عامه افکار بولو، زیات وخت د څو کوچنیو او سره مخالفو گروپونو نظريات په برکي نيسي. پر دې سربېره، ځيني خلگ د موضوعاتو په هکله واضح نظر او يا تصميم نه لري او ډېر خلگ بيا له موضوعاتو سره علاقه نه لري. د ډېرو موضوعاتو په هکله ښايي عامه افکار ډېر ژر تغير وکړي.

عامه افکار کله کله د خلگو بې خبري ښيي. په ۲۰۰۰ کال کي د امريکې د متحده ايالاتو په سلو کي ۷۰ خلگ په دې خبر نه وه چي د امريکې فدرالي بودجه اضافه توب لري. ډېرو خلگو ته د مسايلو په هکله سم معلومات هم نه وي وړاندي سوي. په ۲۰۰۶ کال کي یوې نظر غوښتنې دا وښودله چي په سلو کي ۵۰ امريکيان اوس هم په دې فکر دي چي عراق د عمومي تباهي وسلې درلودې، او په سلو کي ۶۴ خلگ په دې فکر وه چي صدام حسين له القاعده سره ټينگي اړيکي درلودې. دا په داسي حال کي چي درې کاله د دې ادعا پر خلاف خبرونه په ميډيا کي خپر بدل.